

ФУДБАЛСКА ФЕДЕРАЦИЈА НА МАКЕДОНИЈА



ПРОПОЗИЦИИ

за натпреварување во Втора женска фудбалска лига за
натпреварувачката 2022/2023 година

Скопје, август 2022 година

Врз основа на член 109 од Статутот на ФФМ а во врска со член 15 став 2 од Правилникот за натпревари, Управниот одбор на Фудбалската Федерација на Македонија на седницата одржана на 24.08.2022 година, донесе:

ПРОПОЗИЦИИ ЗА НАТПРЕВАРУВАЊЕ ВО ВТОРА ЖЕНСКА ФУДБАЛСКА ЛИГА ЗА НАТПРЕВАРУВАЧКАТА 2022/2023 ГОДИНА

ОПШТИ ОДРЕДБИ

Член 1

Натпреварувањето во Втората женска фудбалска лига е постојано натпреварување на Фудбалската федерација на Македонија.

Со натпреварувањето во Втората женска фудбалска лига раководи Комисијата за женски фудбал на ФФМ определена од Управниот одбор на Фудбалската Федерација на Македонија.

Под фудбалер во рамките на овие Пропозиции се подразбира играч од женски род кој учествува во натпреварувањето на Втората женска фудбалска лига (во понатамошниот текст и Втора ЖФЛ).

Член 2

Во натпреварувањето учествуваат до 10 женски екипи, освен ако со одлука на УО на ФФМ не се уреди поинаку.

Списокот на клубови учесници е составен дел од овие Пропозиции.

Член 3

Натпреварите се играат по Бергеров систем, во 2 (два) круга.

За натпреварување во женска категорија првенствениот натпревар трае 2 x 45 минути со пауза на полувремето од 15 минути.

Главниот судија на натпреварот согласно Правилата на фудбалска игра може да врши надоместување на време.

Член 4

Календарот за натпреварување на предлог на органот кој раководи со натпреварувањето - Комисијата за женски фудбал на ФФМ, го усвојува Управниот одбор на Фудбалската федерација на Македонија пред отпочнување на есенскиот дел од првенството согласно Правилникот за натпреварување на ФФМ.

Доколку првенството е засегнато од последиците на пандемијата со Ковид 19 или друг тип на епидемија, во понатамошниот текст и само Ковид, Комисијата за женски фудбал може да прави измени во календарот на натпреварување.

Клуб може да побара одложување на натпревар од причини поврзани со Ковид само доколку се утврди дека од вкупниот број на регистрирани фудбалери на клубот кои имаат право на настап за сениорската екипа, од причини наведени во став 2 на овој член на натпреварот можат да настапат помалку од 11 фудбалери.

Доколку бројот на клубови кои во едно коло бараат одложување на натпревар од причини наведени во став 2 на овој член изнесува повеќе од 2, Комисијата за натпревари го поместува одигрувањето на колото за нареден прифатлив термин.

Одложените натпревари или одложеното коло во есенскиот дел од првенството од причини поврзани со Ковид или друг тип на епидемија, се одигруваат на прв нареден можен датум.

Одложените натпревари или одложеното коло во пролетниот дел од првенството од причини поврзани со Ковид или друг тип на епидемија, се одигруваат пред одигрување на наредното коло по распоред.

Натпреварите за кои било побарано одложување и биле одложени од причини поврзани со Ковид или друг тип на епидемија, во случај на прекин на натпреварувањето мора да се одиграат пред утврдување на завршната табела.

Доколку не постојат услови завршната табела да се утврди пред 14.06.2023 година, одложените натпревари можат да се одиграат и по 15.06.2023 година имајќи во предвид дека на тие натпревари можат да настапат исклучиво фудбалерите кои правото на настап за клубот го имале стекнато пред почеток на летниот преоден рок.

Исклучок од став 7 од овој член претставува поништување на првенството, во услови на поништување на првенството, клубовите немаат обврска да ги одиграат одложените натпревари.

Член 5

Распоредот на натпреварите се одредува со ждрепка пред почеток на натпреварувањето.

Натпреварувањето во Втората женска фудбалска лига согласно календарот за натпреварување започнува на 17.09.2022 година.

Со одлука на Комисијата за женски фудбал, почетокот на првенството може да се измени.

Член 6

За организација на натпревар во Првата женска фудбалска лига одговорен е клубот домаќин.

Секој клуб домаќин има обврска да ги почитува правилата за организирање на натпревар и да се грижи за редот и безбедноста на сите учесници пред, за време и по завршувањето на натпреварот согласно Правилникот за безбедност на ФФМ.

За пропусти во организацијата клубот домаќин одговара согласно одредбите на Правилникот за натпревари и Дисциплинскиот правилник на ФФМ.

Член 6а

Доколку надлежен државен орган утврди потреба од превенција и заштита од ковид 19 или заштита од друг вид на епидемија, клубот домаќин и клубот гостин пред, за време и по завршување на натпреварот имаат обврска да се придржуваат на Протоколот за спроведување на мерки за заштита од "Covid-19" или друг Протокол со кој се предвидуваат мерки на заштита, во понатамошниот текст и само Протокол од член 6а.

Член 7

Клубот домаќин во Првата женска фудбалска лига е должен да ги исполни неопходните услови предвидени во Правилникот за натпревари и Правилникот за инфраструктура и стадиони на ФФМ во насока на обезбедување на соодветен терен и пропратни објекти.

Клубовите имаат обврска пред почеток на натпреварувачката година - најдоцна до закажаниот термин за извлекување парови (ждреп) до Комисијата за женски фудбал на ФФМ да достават известување за користење на терен и алтернативен терен за одигрување на натпревари.

Теренот дефиниран во претходниот став треба да биде примен од надлежното тело за инфраструктура на ФФМ.

Во случај на виша сила или изречена суспензија, клубот домаќин може да побара од Комисијата за женски фудбал на ФФМ одобрување за одигрување на првенствен натпревар како домаќин на трет терен кој мора да биде различен од теренот кој е пријавен од противникот како домашен или алтернативен.

По исклучок, теренот на противникот може да се користи за организирање на натпревар како домаќин, доколку исходот од натпреварот не влијае на распоредот на табелата и натпреварувањето за што конечна одлука носи органот кој го раководи натпреварувањето.

Член 8

Клубот домаќин е обврзан:

- натпреварот благовремено да го пријави кај надлежниот орган за безбедност (МВР);
- на сите натпревари, пред, за време и по натпреварот да обезбеди присуство на лекар со соодветна легитимација или лиценца.
- да обезбеди функционален апарат за мерење на температура и лице кое ќе има обврска за одговорно мерење на телесната температура доколку истото е предвидено со Протокол од член 6а од овие Пропозиции;
- на сите натпревари да обезбеди присуство на возило за итна медицинска помош;
- да обезбеди присуство на четири лица со медицински носила;
- да обезбеди присуство на редарска служба;
- да назначи комесар за безбедност;

При исполнување на обврските кои произлегуваат од оваа одредба, клубот домаќин има обврска да го прати Протоколот од член 6а од овие Пропозиции.

Во случај клубот домаќин да не постапил согласно став 1 алинеа 1, 2 и 3 (доколку обврската е утврдена) од овој член натпреварот ќе се регистрира со службен резултат во корист на гостинската екипа.

Член 8а

Активностите кои клубот домаќин има обврска да ги превземе согласно член 9,10,11 и 12 од овие Пропозиции, треба да ги усогласи и ги превзема согласно мерките за заштита предвидени во Протоколот од член 6а од овие Пропозиции.

Член 9

Клубот домаќин како организатор на натпреварот е должен да ги превземе следните активности:

- да ги пречека гостите и службените лица и истите безбедно да ги смести во службените простории;
- да ги обезбеди возилата на гостите и службените лица, во случај на било какво оштетување штетата мора да ја надомести клубот домаќин во спротивно против клубот се поведува постапка пред надлежниот дисциплински орган;
- да се погрижи за хигиената во сите службени простории;
- да се погрижи службените простории при пониски температури да бидат неопходно загреани;
- во санитарните чворови во службените простории да обезбеди топла и ладна вода;
- на делегатот на натпреварот пред почеток на натпреварот да му достави доказ дека натпреварот благовремено е пријавен кај надлежниот орган за безбедност (МВР);
- на делегатот на натпреварот пред почеток на натпреварот да му презентира присуство на лекар со соодветна легитимација/лиценца и возило за потреба на итна медицинска помош;
- да обезбеди присуство на комесар за безбедност;
- да обезбеди 5 топки за одигрување на натпреварот (ист вид);
- да изврши соодветно обележување на теренот за игра во зимски услови;
- да обезбеди деца за фаќање топки;
- да обезбеди лице (комет администратор) кое ќе го состави записникот .

Клубот домаќин и клубот гостин имаат обврска за сите фудбалери на записник да имаат важечки лекарски преглед;

Член 10

Во службените простории дозволено е присуство на следниве лица:

- Сите фудбалери заведени во записникот од натпреварот
- Судиите
- Делегат
- Записничар (комет администратор)
- Ополномоштени претставници на двата клуба
- Лекарите на двете екипи заведени во записникот
- Физиотерапевти на двете екипи заведени во записникот
- Шефови на стручни штабови на двете екипи
- Тренери на двете екипи заведени во записникот
- Тренери на голманите од двете екипи заведени во записникот
- Економите на двете екипи
- Претставници на МВР по процена на делегатот
- Комесар за безбедност по процена на делегатот
- две технички лица (електричар и водоводџија) кои не смеат да бидат во оградениот дел од теренот, освен во случај на итност за што мора да се извести и да даде дозвола делегатот на натпреварот).

Член 11

Во оградениот дел од теренот дозволено е присуство за следниве лица:

- фудбалерите кои настапуваат;
- резервни фудбалери;
- службените лица заведени во записникот од натпреваро;
- фоторепортери со ознаки;
- деца за фрлање топки еднообразно облечени во дресови или тренерки;
- лица задолжени за медицински носилки;
- спикер за разглас;
- претставници на МВР и лекарска екипа со кола за итна медицинска помош;
- економи (за време на натпреварот мораат да бидат во близина на просториите на соблекувалните).

Член 12

Клубот домаќин задолжително обезбедува:

- табли за замена на резервните фудбалери и покажување на надоместено време.
- две знаменца за помошните судии со димензии: дршка со димензија од 75 сантиметри, платно со димензија 30 x 40 сантиметри со жолта или портокалова боја.
- на повеќе места покрај надолжната линија вода за освежување на фудбалерите.

ЗАПИСНИК

Член 13

Записникот е службен документ за натпреварот.

Клубот домаќин има обврска да има на располагање формулар за рачно подготвување на записник одобрен од Управниот одбор на ФФМ.

Записникот се составува во присуство на делегатот-контролор на натпреварот, претставници на двата клуба и судиите со примена на мерките за заштита наведени во Протоколот од член 6а од овие Пропозиции.

Записникот се составува најдоцна еден час пред почетокот на натпреварот од страна на комет администраторот на клубот.

Во записникот со потпис на делегатот и со потпис на двата преставника на клубовите пред почеток на натпреварот се потврдува идентитетот на фудбалерите, се констатира лекарскиот преглед, дозволата за работа на тренерите во двата клуба .

Фудбалерите без важечки лекарски преглед не се внесуваат во записник, исклучок се фудбалерите за кои не може да се утврди важечки лекарски преглед поради заборавена спортска легитимација и/или специјален лекарски преглед, истите се внесуваат во записник а клубот ги доставува дополнително согласно Правилникот за натпревари.

Се додека записникот не го потпишат двата преставника на клубовите и делегатот, натпреварот не смее да започне.

Во записникот од натпреварот се внесува донесената одлука за неподобност на теренот за игра.

По завршување на натпреварот судијата со потпис го потврдува резултатот, заменетите фудбалери, стрелците на головите, опоменатите и исклучените фудбалери.

Делегатот на натпреварот во делегатскиот извештај дава осврт на организацијата и случувањата пред, за време и по завршување на натпреварот.

Записникот се заклучува во Комет системот од страна на главниот судија веднаш по завршување на натпреварот.

За секое исклучување на натпреварот, судијата има обврска по завршување на натпреварот да даде дополнителна изјава со опис на исклучувањето.

Доколку записникот од оправдани причини не може да се генерира од Комет системот, составот на екипите и другите податоци во записникот се внесуваат електронски или рачно од страна на Комет администраторот на клубот домаќин и истиот потпишан од делегатот, односно контролорот на натпреварот, двата претставника на клубовите и главниот судија.

По завршување на натпреварот записникот кој не е генериран во Комет се предава на делегатот, односно контролорот на натпреварот.

Делегатот, односно контролорот на натпреварот има обврска да го достави записникот кој не е генериран во Комет, по електронска пошта, до администраторот на комисијата за женски фудбал на ФФМ, веднаш по завршувањето на натпреварот.

Податоците од записникот кој не е генериран во комет ги внесува администраторот на Комисијата за женски фудбал на ФФМ, натпреварот го заклучува главниот судија на натпреварот.

СЛУЖБЕНИ ЛИЦА

Член 14

Секој клуб мора да одреди свој претставник кој ќе го претставува на натпреварот.

Претставникот се легитимира со писмено полномошно кое треба да го стави на увид на делегатот на натпреварот пред почеток на натпреварот.

Претставникот на клубот :

- учествува во утврдувањето на идентитетот на фудбалерите;
- го предава составот на екипата - спортските легитимации на фудбалерите на делегатот еден час пред почетокот на натпреварот;
- на делегатот, односно контролорот му доставува писмена/изјава и/или друга документација согласно Протокол од член 6а;
- по составувањето на записникот со свој потпис ги гарантира податоците за својата екипа и одговара за евентуални пропусти;
- извршува и други обврски зададени од делегатот во насока на непречено одигрување на натпреварот.

Член 15

Натпреварот не може да започне без потребниот број на судии, утврден од Судискиот одбор на ФФМ во согласност со Правилата на фудбалска игра.

Член 16

За натпреварите кои се одигруваат во Втората женска фудбалска лига, судии и контролори одредуваат овластени лица (комесари) за делегирање на судии односно контролори одредени од страна на Судискиот одбор на ФФМ.

Администраторот на Судиски одбор или овластените лица (комесари) за делегирање на судии односно контролори имаат обврска да ги внесат делегираните судии и контролори во Комет системот, најдоцна 48 часа пред натпреварот.

За натпреварите кои се одигруваат во Втората женска фудбалска лига контролорот има функција и на делегат.

Судиите својата должност ја извршуваат согласно Правилата на фудбалската игра и Правилникот за судии и судење на ФФМ.

Во вршењето на судиската и контролорска должност, судиите и контролорите имаат обврска да ги почитуваат мерките уредени со Протоколот.

Член 17

Стручниот штаб на екипата е составен од шеф на стручен штаб, помошник тренер, тренер на голмани а по исклучок уште еден помошник тренер, лекар и физиотерапевт.

Клубот доставува барање до Комисијата за медицина и анти-допинг на ФФМ за издавање на дозвола за работа (лиценца) за лекарот и физиотерапевтот за тековната сезона.

За водење на екипата во Втора ЖФЛ, клубот обезбедува дозвола за работа на својот шеф на стручен штаб од страна на Тренерскиот одбор на ФФМ.

Дозволата за работа се добива за предметната натпреварувачка година.

Екипата ја води шефот на стручниот штаб доколку има УЕФА Б лиценца.

Во оправдани случаи на отсуство/спреченост на шефот на стручниот штаб до 15 дена, екипата може привремено да ја води помошникот тренер доколку ја има потребната лиценца за водење на екипа во Втора лига.

За отсуство подолго од 15 дена на шефот на стручниот штаб или во околности кога Договорот е раскинат или истечен, клубот назначува и склучува или Договор за привремено вршење на функцијата шеф на стручен штаб – вкупно до 30 дена или назначува и склучува перманентен Договор за вршење на функцијата шеф на стручен штаб кој треба да трае најмалку до крајот на натпреварувачката година.

Информацијата за промена на шефот на стручниот штаб и начинот на извршување на функцијата шеф на стручен штаб се доставува до Тренерскиот одбор на ФФМ на понатамошно постапување.

Шефот на стручниот штаб (во негово отсуство помошникот тренер) дава напатствија на фудбалерите за време на натпреварот од место однапред определено за таа цел.

За времетраење на натпреварот, од клупата за резервни фудбалери во исто време не може повеќе од едно лице да дава напатствија.

Однесувањето на стручниот штаб и на другите службени лица на клубот пред, за време и по натпреварот, спротивно на Правилата на фудбалска игра, овие Пропозиции и актите на ФФМ се санкционира од страна на судијата на натпреварот со јавна опомена или исклучување.

Доколку последиците од Ковид или друга епидемија го засегнуваат стручниот штаб на екипата, на начин што став 6 и 7 од овој член не може да се примени и екипата останува без шеф на стручен штаб, клубот бара одобрение од Тренерскиот одбор на ФФМ за привремена дозвола за работа и на друг тренер.

Привремената дозвола за работа на друг тренер се издава за времетраењето на спреченоста согласно минимум критериуми кои ги изготвува Тренерскиот одбор на ФФМ.

Клубот домаќин и клубот гостин имаат обврска да обезбедат соодветни ознаки за сите членови на стручниот штаб, економот и претставникот, ознаките задолжително треба да содржат: назив на клуб, фотографија, име и презиме, функција и треба да ги носат на себе за времетраење на натпреварот.

Член 18

Делегатот- контролор го одредува Судискиот одбор на ФФМ.

Делегатот- контролор на натпреварот мора да пристигне 1 (еден) час и 30 минути пред да започне натпреварот.

Член 18а

Службените лица, наведени во овие Пропозиции, своите права и должности ќе ги обавуваат согласно Протоколот за заштита од Ковид или друг тип на Протокол доколку истиот е пропишан согласно член 6а од овие Пропозиции.

Член 19

Делегатот- контролор ги има следните правата и обврски:

- да биде присутен при спроведување на мерките за заштита утврдени со Протокол кои се однесуваат на мерење на температура на сите учесници и ги евидентира учесниците кои имаат покачена телесна температура во делегатскиот извештај;
- да утврди дали натпреварот е благовремено пријавен кај надлежниот орган за безбедност (МВР) како и да утврди дали е присутна лекарска екипа и возило за итна медицинска помош,
- да воспостави контакт со Комесарот за безбедност на клубот домаќин и со одговорното лице на МВР;
- пред натпреварот да изврши преглед на просториите, игралиштето и оградата на игралиштето и доколку забележи евентуални недостатоци да направи обид домаќинот да ги отстрани до почетокот на натпреварот во спротивно истите да ги евидентира во делегатскиот извештај, да го извести клубот домаќин и Комисиите за женски фудбал и инфраструктура на ФФМ за укажаното одстранување на недостатоците;
- пред да го состави записникот да утврди дали службените простории се чисти дали има топла и ладна вода, дали просториите се затоплени (кога е применливо) дали има електрично осветлување;
- доколку нема забрана гостинската екипа да носи организирано навивачи, а домаќинот најави дека ќе бара проценување на евентуална направена штета, делегатот во присуство на двајцата претставници има обврска да ја констатира состојбата на трибината каде ќе бидат сместени навивачите (столчиња и друга опрема), пред и по натпреварот и за тоа да се произнесе и детално опише во делегатскиот извештај;
- по барање на клубот домаќин делегатот има обврска да ја констатира состојбата на соблекувалните пред и по натпреварот во присуство на двајцата претставници и за тоа да се произнесе во делегатскиот извештај; доколку со Протокол има предвидени посебни околности за влез во соблекувална делегатот внимава на нивно спроведување.
- да не дозволи отпочнување на натпреварот доколку има неслужбени лица во службените простории, ходниците и оградениот дел од теренот и да бара нивно отстранување пред, за време и по завршување на натпреварот;
- да констатира важечки лекарски преглед на фудбалерите (евидентирани во спортските легитимации или потврда), да ги предупреди претставниците на клубовите за увидени недостатоци и пропусти и укаже дека фудбалерите без важечки лекарски преглед не може да се внесат во записник;
- да ги побара и земе од претставниците на клубовите изјавите за одговорност доколку се истите пропишани и да го евидентира истото во делегатскиот извештај;

- по барање на еден или двата претставника на клубовите или по сопствен наод должен е во нивно и присуство на судиите, на теренот пред отпочнувањето на натпреварот за време на одигрување на натпреварот и најдоцна 15 минути по завршување на натпреварот да изврши поединечна проверка на идентитетот на фудбалерите; неможноста да се обезбеди присуство на претставникот на екипата при проверка на идентитетот на некој фудбалер не влијае на чинот на проверката;
 - да утврди дали тренерите и лекарите имаат соодветна дозвола за работа,
 - да ја утврди присутноста на делегираните службени лица на натпреварот;
- по составувањето на записникот да им даде по еден примерок на главниот судија, претставниците на екипите и новинарите;
 - да следи дали организацијата на натпреварот во целиот тек на натпреварот се одвива согласно Протоколот, Правилникот за натпревари, овие пропозиции и Правилникот за безбедност на ФФМ;
 - за присуството на неслужбени лица во службените простории, ходниците и оградениот дел од теренот пред, за време и по завршување на натпреварот да ја извести Комисијата за женски фудбал на ФФМ,
 - по барање на претставниците за евентуален неправилен настап на некој фудбалер да ја земе спортската легитимација и истата да ја достави до Комисијата за женски фудбал на ФФМ,
 - во случај на некоректно навивање од страна на навивачите (доколку присуството на навивачи не е забрането со Протокол или одлука) да интервенира кај претставникот на екипата или комесарот за безбедност на домашната екипа, таквото навивање да престане, доколку се продолжи со неспортско навивање и процени дека е потребно, може да побара од главниот судија за определен временски период (имајќи го во предвид времетраењето на натпреварот) да го запре натпреварот и да побара од претставниците на МВР и домаќинот да се испразни дел од трибината, во повторен потешок случај може да побара од главниот судија да го прекине натпреварот;
 - во случај клубот на записник да не пријави шеф на стручен штаб делегатот има обврска за истото да ја извести Комисијата за женски фудбал на ФФМ за понатамошно постапување.
 - по завршување на натпреварот, делегатот има обврска да земе изјава од исклучените, пријавени фудбалери или било кое службено лице како и од главниот судија со опис на исклучувањето и истите да ги достави до надлежните органи на ФФМ заедно со записникот од натпреварот;
 - по завршувањето на натпреварот се произнесува за организацијата на натпреварот и евентуални проблеми во делегатскиот извештај и во рок од 24 часа, записникот и делегатскиот извештај ги доставува до надлежните органи на ФФМ;

ПРАВО НА НАСТАП И ЛЕКАРСКИ ПРЕГЛЕД

Член 20

На првенствените натпревари право на настап имаат фудбалери кои стекнале право на настап според Правилникот за регистрации, статус и трансфер на фудбалери на ФФМ со ИД број верификуван во КОМЕТ.

Во натпреварувачката 2022/2023 година право на настап стекнуваат фудбалери кои на денот на натпреварот не се помлади од 16 години.

Со право на настап се стекнуваат и фудбалери помлади од 16 години доколку имаат специјален лекарски преглед (од специјалист по спортска медицина) а кои на денот на натпреварот имаат најмалку 14 години.

Екипа за време на првенствен или куп натпревар не смее да настапи со повеќе од 7 (седум) фудбалери наведени како помлади фудбалери во став 3 на овој член.

Фудбалер без важечки лекарски или специјален лекарски преглед нема право на настап.

Клубовите имаат обврска да ги чуваат потврдите за извршен лекарски преглед на фудбалерите од својата екипа.

Потврдата за извршен лекарски преглед може да се внесе (атачира) во Комет пред почеток на првенството и по истек на важноста.

Лекарскиот преглед може да се завери и во спортската легитимација.

Член 20а

За времетраењето на пандемијата со Ковид или епидемија од друг предизвикувач, на фудбалерите кои го стекнале правото на настап согласно став 1, 2 и 3 од член 20, може да им се ограничи правото на настап и истите не можат да настапуваат доколку им се детектира присуство на предизвикувачот со тест пропишан од здравствените власти или биле во контакт со заболено лице или им е изречена мерка за самоизолација или друга мерка во согласност со Протоколот од член 6а.

Фудбалерите од претходниот став добиваат третман на повредени фудбалери а натпреварот може да се одложи согласно член 4 од овие Пропозиции.

Фудбалерите наведени во став 1 немаат право на настап до завршување на пропишаниот период на изолација согласно тековните напатствија, препораки, уредби или други позитивни прописи на надлежен државен орган.

Органот кој го води натпреварувањето или Генералниот секретар тековно ќе ги известува клубовите за промените кои влијаат на ограничување и повторно стекнување на ограниченото право на настап поради прогласена епидемија/пандемија.

Во временски период од 48 часа фудбалерите имаат право да настапат на најмногу 3 (три) полувремиња од кои најмногу две полувремиња за период од 24 часа.

Член 21

Фудбалерите кои настапуваат на своите дресови мора да ги носат броевите под кои се заведени во записникот од натпреварот и истите можат да бидат од 1 до 99.

Дресовите на екипите и судиите мора да се со различна боја.

Во случај да екипите излезат со иста боја на дресови гостинскиот тим е должен бојата на дресови да ја промени.

Гостинската екипа должна е да носи два пара дресови со различна боја. Доколку гостинската екипа не носи два пара дресови или и двете бои на дресовите на одговараат за одигрување на натпреварот, домаќинот е должен на гостинската екипа да и даде на располагање еден пар дресови со различна боја од онаа во која што ќе настапува домашната екипа (во присуство на делегатот на натпреварот).

Дресовите од претходниот став по завршувањето на натпреварот, гостинската екипа е должна да ги врати во онолкув број во кој што ги добила од домашната екипа.

Член 22

Во натпреварувачката 2022/23 согласно правилата на игра на ИФАБ (IFAB) секоја екипа има право на замена на пет наместо на три фудбалери.

Замените на фудбалерите за време на натпреварот може да се вршат во најмногу три наврати за секоја екипа, замената направена на полувреме не влегува во споменатите три наврати.

ОСВЕТЛУВАЊЕ, СНИМАЊЕ НА НАТПРЕВАР

Член 23

Првенствените натпревари се играат како дневни.

Член 24

Клубот домаќин има обврска согласно одредбите на Правилникот за натпревари да го снима натпреварот.

По барање на гостинскиот клуб да го снима натпреварот, клубот домаќин има обврска да обезбеди прегледно и безбедно место на гостинскиот снимател. Снимателот од став 1 на овој член има третман на службено лице.

ПОСТАПУВАЊЕ ПО ИСКЛУЧУВАЊЕ НА НАТПРЕВАР

Член 25

Секој исклучен фудбалер или службено лице должно е по завршувањето на натпреварот преку својот претставник на делегатот да му достави писмена изјава, а претставникот да ја достави на делегатот изјавата.

Во случај да е исклучен претставникот, писмени изјави доставува капитенот на екипата.

Во случај на постапување спротивно од пропишаното во став 1 и 2 од овој член ќе се смета дека исклучените лица се сослушани.

Непостапувањето по став 1 и 2 на овој член ќе се земе како отежителна околност при изрекувањето на казната.

Исклучен фудбалер или службено лице (согласно член 37 од овие пропозиции како и лице кое не е внесено во записникот а е функционер на клубот не смее да се наоѓа во оградениот дел.

Присуството на лицата од претходниот став во оградениот дел од теренот ќе се смета за присуство на неслужбено лице на терен.

ОДГОВОРНОСТ ЗА БЕЗБЕДНОСТ

Член 26

По завршувањето на натпреварот и составувањето на записникот домаќинот е должен во соработка со Комесарот за безбедност и претставници на органот за безбедност - МВР безбедно да ги испрати гостите и службените лица.

За било каков испад или оштетување на возилата на службените лица и гостинската екипа, клубот домаќин сноси одговорност согласно одредбите на дисциплинскиот правилник.

ДИСЦИПЛИНСКИ МЕРКИ КОИ ВЛИЈААТ НА ОДИГРУВАЊЕ НА НАТПРЕВАРОТ

Член 27

Суспендиран или казнет клуб со забрана на одигрување на натпревари на свој терен, натпреварите ќе ги игра на оддалеченост од 100 километри на терен одобрен за играње од страна на надлежно тело согласно одредбите на Правилникот за инфраструктура и стадиони на ФФМ.

Гостинскиот клуб има право на надомест за направените дополнителни трошоци (само за направената разлика за превозот) со доставување доказен материјал до надлежниот орган за натпреварување –Комисија за женски фудбал, која со одлука ќе го задолжи клубот домаќин за надоместување на направените трошоци.

Член 28

На натпревар кој се одигрува без публика поради изречена дисциплинска мерка одигрување на натпревар без присуство на гледачи, дозволено е присуство на по 10 лица функционери на двата клуба (домаќин и гостин) со список, снимателите на натпреварот и новинарите.

Присуство на редари на овие натпревари не е дозволено.

Доколку присуството на публика не е дозволено или е ограничено со Протокол од член 6а на овие Пропозиции, на натпреварот може да присуствуваат само лица утврдени со Протоколот.

Член 29

Во случај да надлежен орган донесе одлука за преигрување на натпревар, изречените опомени и црвени картони не се бришат.

ОРГАН НА НАТПРЕВАРУВАЊЕ

Член 30

Сите натпревари во прв степен ги регистрира Комисијата за женски фудбал на ФФМ како орган кој го води натпреварувањето во женски фудбал.

Еднаш регистриран натпревар истиот орган нема право повторно да го регистрира.

Исклучок од правилото од став 2 на овој член е постапување на првостепениот орган во жалбена постапка.

Член 31

Комисијата пласманот на табелата го утврдува по бод систем.

Екипа која победи на натпреварот добива 3 (три) бода, кога натпреварот ќе заврши нерешено двете екипи добиваат по 1 (еден) бод, за загубен натпревар не се добива ниеден бод.

Пласманот на табелата се утврдува со бројот на освоените бодови.

За освоено прво место екипата добива пехар.

Комисијата за женски фудбал по секое коло изготвува табела на натпреварувањето која содржи:

- број на екипи
- број на одиграни натпревари
- број на победени натпревари
- број на нерешени натпревари
- број на изгубени натпревари
- број на дадени голови
- број на примени голови
- број на освоени бодови.

Табелата се објавува во Билтен на Комисијата и се доставува до клубовите по електронска пошта.

На крајот на натпреварувачката година Комисијата утврдува конечна табела и истата ја објавува во службениот лист на Фудбалската федерација на Македонија "Макфудбал".

Член 31а

Доколку последиците од Ковид или друг предизвикувач на пандемија/епидемија, наметнат прекин на натпреварувањето а при тоа не се одиграни 50% од натпреварите односно 50% од вкупниот број на кола по распоред, првенството 2022/2023 се поништува а екипите не остваруваат пласман во повисок ранг.

Доколку последиците од Ковид или друг предизвикувач на пандемија/епидемија , наметнат прекин на натпреварувањето а при тоа се одиграни најмалку 75% од натпреварите, односно вкупниот број на кола по распоред, првенството 2022/2023 ќе се смета за завршено; прворангираната екипа се смета за првак.

Доколку последиците од Ковид или друг предизвикувач на пандемија/епидемија, наметнат прекин на натпреварувањето а при тоа се одиграни повеќе од 50% а помалку од 75 % од натпреварите Комисијата за женски фудбал ја „замрзнува“ табелата заклучно со последното одиграно коло пред прекилот, екипите обезбедуваат пласман во повисок ранг согласно овие Пропозиции.

За оние екипи кои имаат ист број на бодови а можат да се натпреваруваат во повисок ранг или влегуваат во бараж, исклучокот од член 107 од Правилникот за натпреварувања, се применува само доколку во моментот на прекин, засегнатите екипи ги имаат одиграно сите меѓусебни средби предвидени со Календарот и распоредот на натпреварување.

Член 32

Комисијата за женски фудбал:

- раководи со натпреварувањето во согласност со Правилникот за натпреварување на ФФМ, овие пропозиции како и други акти на ФФМ;
- ги спроведува одлуките на Управниот одбор на ФФМ;
- го утврдува календарот за натпреварување;
- го утврдува распоредот на натпреварите;
- ги регистрира натпреварите и одлучува по сите приговори и жалби на одиграните натпревари во прв степен;
- одлучува за оправданост и исполнетост на условите за преигрување на натпревар;
- поднесува пријави за покренување дисциплински постапки за прекршоци кои се поврзани или произлегуваат од самото натпреварување;
- води евиденција на опоменати и исклучени фудбалери;
- одлучува по барања на клубови за промена на термин и време на одигрување на натпревар;
- одлучува по барања за одложување на натпревари;
- во случаи определени со актите на ФФМ изрекува суспензија на терен;
- го прати и анализира системот на натпреварување и предлага негови измени и дополнувања;
- организира семинари за делегатите-контролори;
- извршува и други работи по препорака на УО на ФФМ;
- изрекува автоматски казни;

АВТОМАТСКИ КАЗНИ И ОПОМЕНИ

Член 33

Комисијата за женски фудбал ќе му изрече автоматска парична казна во висина од 10 евра во денарска противвредност на денот на уплатата на клубот домаќин доколку записникот од натпреварот неоправдано не го изготви во Комет системот на ФФМ.

Член 34

На клубот чиј фудбалер или службено лице за време на натпреварот добие црвен картон освен временската казна која му се изрекува на фудбалерот или на службеното лице согласно одредбите на овие Пропозиции и Дисциплинскиот правилник на ФФМ, Комисијата за женски фудбал на клубот за исклучување на фудбалерот му изрекува автоматска парична казна во висина од 10 евра а за службеното лице 20 евра во денарска противвредност на денот на уплатата.

Член 35

На клубот чиј фудбалер или службено лице за време на натпреварот добие црвен картон поради втор жолт картон освен временската казна која му се изрекува на фудбалерот или на службеното лице согласно одредбите на овие Пропозиции и Дисциплинскиот правилник на ФФМ, Комисијата за женски фудбал му изрекува автоматска парична казна во висина од 5 евра во денарска противвредност на денот на уплатата.

Член 36

За секој добиен жолт картон на фудбалерот или на службеното лице на клубот му се изрекува автоматска парична казна во зависност од бројот на добиените картони како следи:

| Бр. на картон | Износ |
|---------------|-------|
| Прв | 2,5 |

| | |
|--------|-----|
| Втор | 3,0 |
| Трет | 3,5 |
| Четврт | 4,0 |
| Петти | / |

Износите се уплаќаат во денарска противвредност на денот на уплатата.

Фудбалерот или службеното лице на клубот кое добило (5) пет жолти картони, ќе ја издржи автоматската казна забрана на играње/ вршење на функција од еден натпревар во следното коло.

Член 37

Службеното лице на клубот кое црвениот картон го добил директно или поради покажан втор жолт картон на натпреварот, го напушта натпреварот и нема право да ја врши функцијата на наредниот првенствен натпревар. За посериозен или прекршок кој се повторува повеќе пати за време на натпреварот, против службеното лице се покренува дисциплинска постапка.

Во случаеви кога службено лице е докторот/физиотерапевтот на екипата а екипата нема друг доктор/физиотерапевт истиот останува во боксот до крајот на натпреварот.

Кога судијата не може да утврди кое службено лице го направило прекршокот, картонот му се доделува на шефот на стручниот штаб.

Член 38

Комисијата за женски фудбал ќе му изрече автоматска парична казна во висина од 50(педесет) евра во денарска противвредност на денот на уплатата на клубот домаќин доколку не му дозволи на снимателот на гостинската екипа да го снима натпреварот.

Член 39

Доколку по завршувањето на натпреварот во присуство на преставниците на клубовите и делегатот, клубот домаќин не му достави на контролорот на судењето службен аудио-видео запис од натпреварот на (ДВД или друг вид на мемори) диск на клубот домаќин ќе му изрече автоматска парична казна во висина од 50 (педесет) евра во денарска противвредност на денот на уплатата.

Автоматската парична казна од став 1 на овој член ќе му се изрече на клубот домаќин и доколку натпреварот не е снимен во континуитет а посебно во инцидентните моменти.

Член 40

Во случај делегатот да констатира во дополнителниот делегатски извештај дека во текот на натпреварот од страна на неовластени лица се уфрлуваат топки на теренот, односно се попречува играта на друг начин со пиротехнички средства, симулирање судиска свирка и слично, клубот домаќин ќе биде казнет со автоматска парична казна во висина од 20(дваесет) евра во денарска противвредност на денот на уплатата.

Член 41

Комисијата за женски фудбал ќе му изрече автоматска парична казна во висина од 50 (педесет) евра во денарска противвредност на денот на уплатата на клубот кој не го внел на записник минималниот број од 11 фудбалери предвиден со Правилникот за натпревари.

- нема назначено шеф на стручен штаб кој ќе ја води екипата на натпреварот (исклучок претставува периодот од 15 дена во кој клубот го назначил помошниот тренер да ја води екипата);

Член 42

За присуство на неслужбени лица во оградениот дел од теренот и службените простории клубот домаќин ќе се казни со автоматска парична казна од 20 (дваесет) евра во денарска противвредност на денот на уплатата.

Член 43

Комисијата за женски фудбал ќе му изрече автоматска парична казна на клубот во висина од 20 (дваесет) евра во денарска противвредност на денот на уплатата доколку

- не обезбеди најмалку четири лица со медицински носила;
- комесарот за безбедност или негов заменик не присуствува на натпреварот;
- не обезбеди разглас и најавувач;
- не обезбеди 5 топки за одигрување на натпреварот (ист вид);
- не изврши соодветно обележување на теренот за игра во зимски или отежнати услови;
- не обезбеди деца за фаќање топки;
- не обезбеди формулари за рачно подготвување на записник;
- не обезбеди комет администратор за составување на записник;
- не обезбеди табли за замена на резервните фудбалери и покажување на надоместено време;
- доколку не ги обележи јасно и еднолично фоторепортерите, новинарите и редарите (обезбедување);
- не обезбеди носење ознаки за претставникот, стручниот штаб и економите согласно одредбите на овие Пропозиции
- замените на фудбалерите ги направи во поголем број на наврати од предвидените со овие Пропозиции.

Член 43а

За неисполнувањето на обврските на клубовите кои произлегуваат од примена на Протоколот од член 6а а се однесуваат на:

- обезбедување на функционален апарат за мерење на температура;
- обезбедување лице и одговорно мерење на температура на сите учесници за кои истото е предвидено во Протоколот;
- неспроведување или делумно спроведување на мерките поврзани со употреба и обезбедување на средства за дезинфекција;
- обезбедување и користење на заштитни маски,

Комисијата за натпревари ќе изрече автоматска парична казна на клубот во висина од 50 (педесет) евра во денарска противвредност на денот на уплатата.

Доколку со Протоколот се изменат или дополнат обврските за клубовите, автоматската парична казна ќе се изрекува и за изменетите или дополнети обврски.

Член 43б

За неисполнувањето на обврските на клубовите кои произлегуваат од примена на Протоколот а се однесуваат на користење на соблекувални, Комисијата за натпревари ќе му изрече автоматска парична казна на клубот во висина од 100 (сто) евра во денарска противвредност на денот на уплатата.

Член 43в

На клубот чија екипа го напуштила натпреварувањето во женски фудбал му се изрекува автоматска парична казна во висина од 250 евра во денарска противвредност која се компензира со уплатата на клубот при вклучување во натпреварувањето а која се однесува на котизација за дисциплинска мерка за напуштање.

ПОСТАПКА ПО ЖАЛБА

Член 44

По завршување на натпреварот незадоволната страна преку својот претставник може да најави жалба, жалбата се најавува кај делегатот на натпреварот, со телеграма или преку електронска пошта во рок од 24 часа од одигрувањето на натпреварот согласно одредбите на Правилникот за натпревари.

Сите најавени жалби во два примерока со образложение мора да се достават до надлежниот орган за натпреварување со уредно уплатена пропишана такса во рок од 72 часа од денот на одигрување на натпреварот.

Заинтересиран клуб има право во рок од 48 часа по одигрувањето на натпреварот да достави жалба со образложение до надлежниот орган за натпреварување со уредно уплатена пропишана такса во два примерока.

Жалбата уредно заведена, со печат и потпишана од овластено лице се доставува по пошта или по електронски пат до архивата на ФФМ на адреса: arhivazalbi@ffm.com.mk Жалителот има обврска да ја достави жалбата и во оригинал.

Жалителот во жалбата има обврска да наведе е-маил адреса за комуникација која може да биде официјалната е-маил адреса на клубот или различна а ќе се смета за маил адреса за комуникација и воспоставен начин на достава за конкретниот предмет.

Жалбите доставени надвор од предвидениот рок како и жалбите за кои не е уплатена предвидената такса не се земаат во постапка.

Писмената и одлуките поврзани со жалбата се смета дека се примени на денот на испраќањето на е-маилот доколку се испратени до 12 часот во спротивно ќе се смета дека се примени наредниот ден; електронска пошта испратена на државен празник, во сабота и недела ќе се смета дека е примена наредниот ден односно во понеделник.

По жалбата во прв степен органот за натпреварување мора да донесе одлука во рок од 8 дена од денот на приемот на жалбата.

Еден примерок од жалбата органот за натпреварување мора да достави до обжалената страна која по жалбата треба да се произнесе веднаш а најдоцна во рок од 24 часа од приемот.

Донесената одлука органот за натпреварување ја објавува во службениот лист „Макфудбал“ и ја доставува до засегнатите страни.

Член 45

Во последните три кола од првенството или во случај кога по распоредот се игра вонредно коло, роковите за одлучување по жалби се скратуваат од 8 на 3 дена.

Поради итност во постапувањето, органот на натпреварување може да утврди и пократок рок.

Член 46

Доколку прво степенниот орган не се произнесе по наводите на жалбата во рок од 8 дена од денот на приемот на жалбата се смета дека жалбата е одбиена како неоснована.

Член 47

Незадоволната страна од донесената првостепена одлука има право на жалба до Комисијата за жалби на ФФМ во рок од 3 дена од приемот на одлуката донесена од првостепенниот орган со уплата на пропишана такса.

Незадоволната страна од недонесената првостепена одлука има право на жалба до Комисијата за жалби на ФФМ во рок од 3 дена по истекот на рокот предвиден во член **46** од овие Пропозиции со уредно уплатена пропишана такса.

Жалителот во жалбата има обврска да наведе е-маил адреса за комуникација која може да биде официјалната е-маил адреса на клубот или различна а ќе се смета за маил адреса за комуникација и воспоставен начин на достава.

Писмената и одлуките поврзани со жалбата се смета дека се примени на денот на испраќањето на е-маилот доколку се испратени до 12 часот во спротивно ќе се смета дека

се примени наредниот ден; електронска пошта испратена на државен празник, во сабота и недела ќе се смета дека е примена наредниот ден односно во понеделник.

Комисијата за жалби одлуката мора да ја донесе во рок од осум дена од денот на приемот на жалбата упатена на одлучување во втор степен.

Одлуката на Комисијата за жалби е конечна.

Второстепената одлука мора да се објави во службеното гласило на ФФМ „Макфудбал“ и да се достави до засегнатите страни.

Член 48

Доколку во рок од осум дена од денот на доставувањето на второстепената жалба Комисијата за жалби не одлучува ќе се смета дека жалбата е одбиена како неоснована.

КРИТЕРИУМИ ЗА УЧЕСТВО И ВЛЕЗ

Член 49

Во сезоната 2023/2024 со право да учествува во натпреварувањето од Втората женска лига се стекнува фудбалски клуб кој:

- ги исполнил спортските критериуми (утврден пласман на табела);
- се пријавил за учество и ги исполнил условите определени од Комисијата за женски фудбал (нов учесник);
- уплатил 250(двестапедесет) евра во денарска противвредност на денот на уплатата на жиро сметка на ФФМ (нов учесник) со кои се регулира напуштањето на натпреварувањето.

Клуб кој во претходната натпреварувачка година бил исклучен или се откажал од натпреварување нема право да учествува во тековната натпреварувачка сезона.

Член 50

Клубовите имаат обврска редовно да ги регулираат достасаните а неподмирени финансиски обврски.

Во случај клуб да го напушти натпреварувањето, има обврска веднаш да ги подмири сите достасани а неподмирени финансиски обврски према ФФМ.

Клубот има обврска до Комисијата за женски фудбал на ФФМ да достави доказ за дополнување на уплатените средства со кои се регулира напуштањето на натпреварувањето доколку со истите се компензирале достасаните а неподмирени финансиски обврски према ФФМ.

Исплатата на налозите за службени лица на Втората женска фудбалска лига за натпреварувачката 2022/2023 година е на терет на ФФМ.

ПЛАСМАН ВО ПОВИСОК РАНГ 2023/2024

Член 51

Клубот чија екипа е рангирана на **првото место** на конечната табела или на табелите од и согласно со член 31а во наредната сезона се стекнува со право **на директно учество во** Првата женска фудбалска лига во натпреварувачката **2023/2024 година**, доколку ги исполнува критериумите за лиценцирање..

За пополнување на едно место во Прва ЖФЛ во сезона 2023/2024 година, **второпласираната екипа** на конечната табела или на табелите од и согласно со член 31а од Втора ЖФЛ, на неутрален терен во организација на ФФМ игра **еден бараж натпревар со деветто** рангираната/пласираната екипа на табелата или на табелите од и согласно со член 31а од Пропозициите во **Првата** женска фудбалска лига во натпреварувачка 2022/2023 година.

Победникот во бараж натпреварот од став 2 на овој член се стекнува со право да се натпреварува во Прва ЖФЛ во сезона 2023/2024 година, доколку ги исполнува критериумите за лиценцирање.

Член 52

Ако бројот на екипите кои се откажале или се исклучени од Прва ЖФЛ е поголем од бројот на екипите кои директно како најслабо пласирани ја напуштаат првата лига (десетто, единаесетто и дванаесетто пласираната екипа) во Првата женска лига редоследно ввлегуваат:

- за едно место, екипата елиминирана во бараж натпреварот под услов да ги исполнува условите за лиценцирање;
- за две и повеќе места, подобро рангираната екипа од наредно пласираните/рангирани екипи на конечната табела или табелите согласно член 31а од Втората женска фудбалска лига, доколку клубот ги исполнува условите за лиценцирање.

ПОПОЛНУВАЊЕ ВТОРА ЖФЛ 2023/2024

Член 53

Во натпреварувачката 2023/2024 година, Втора ЖФЛ директно се пополнува со:

- екипите кои во натпреварувачката 2022/2023 година на конечната табела или на табелите од и согласно со член 31а од Пропозициите за натпреварување во Првата женска фудбалска лига се рангирани на десетто, единаесетто и дванаесетто место ;
- со поразената екипа од бараж натпреварот од член 51 став 2 од Пропозициите;
- со екипите рангирани од трето место подоле на конечната табела или на табелите од и согласно со член 31а од Пропозициите за натпреварување во Втора ЖФЛ во сезоната ;
- со новопријавени екипи согласно одлука на Комисијата за женски фудбал и критериуми за прием.

Член 54

Победникот на натпреварувањето освојува пехар кој се доделува по освојување на првенството.

ЗАВРШНИ ОДРЕДБИ

Член 55

Износите изразени во евра во овие пропозиции се уплаќаат на жиро сметка на ФФМ во денарска противвредност по среден курс на НБРСМ на денот на уплатата.

Член 56

За се што не е предвидено со овие пропозиции се применуваат одредбите од Правилникот за натпревари на Фудбалската Федерација на Македонија како и другите применливи прописи на ФФМ.

Член 57

Овие пропозиции стапуваат во сила со денот на донесување.

Член 58

Толкување на овие пропозиции дава Управниот Одбор на Фудбалската Федерација на Македонија.

Скопје,
24.08.2022